

காலிங்கராயன்

சிறப்பு மலர்

'காலிங்கராயன்
கடாட்சத்தினாலே
சாலவே இந்தத்
தரணியில் வாழும்
குடியானவர்கள்
கூடிய சபையில்
வடிவான பள்ளை
வந்துமே ஆடிய
சஞ்சீவி'



'காசினியில் வானி நதி
பெருக்கமாகி
காலிங்கராயன் தன்
கரைகள் பொங்கி
பேசரிய செந்நெல்களும்
கழுகு வாழை
பிரபலமாய் கிழங்கு கனி
விளைவு மாகி'
- கொளத்துப்பாளையம்
பகவதியம்மன் ஊஞ்சல் பாட்டு

- ஈரோடு ஐயனாரப்பன் பள்ளு

திரு. பாஸ்கர தாசன் அவர்கள் எழுதிய 'காலிங்கராயன் கதை' நூல் வெளியீட்டு விழா

அருட்செல்வர் டாக்டர். நா. மகாலிங்கம் அவர்கள் தலைமையில்

05.09.2004 அன்று ஈரோடு கொங்கு கலையரங்கில் நடைபெற்றபோது வெளியிடப்பட்டது.

காலிங்கராயனின் கவின்கு வரலாற்றைப் புதினமாக
உருவாக்கிய திரு. பாஸ்கர தாசன் அவர்கட்குப்
பாராட்டுக்கள்.

சிறப்பாக விழாவெடுக்கும் திரு. எஸ்.கே.எம்.மயிலானந்தன்
முதலிய அனைவர்க்கும் நன்றி

அணை, கால்வாய் உருவான வரலாறு

ஈரோடு மாவட்டம், வெள்ளோட்டை அடுத்த கனகபுரத்தில் கொங்கு வேளாளரில் சாத்தந்தை குலத்தில் நஞ்சையன் என்பாரின் மகனாகப் பிறந்த லிங்கையன் வீரபாண்டியனிடம் அலுவலனாகச் சேர்ந்து அமைச்சனாகி உத்தரமந்திரி என்று பெயர் பெற்றான்.

பூந்துறை, அரைய நாட்டுப் பகுதிகள் வாழ வீர பாண்டியன் உதவி கொண்டும், குடும்பச் சொத்தைக் கொண்டும், காலிங்கராய வினியோகம் என்ற வரி வசூலித்தும் ஊராட்சிக் கோட்டை மலையையும், அங்கிருந்து அணைக்கு வரும் வழியையும் ஆயிரம், ஆயிரம் பொன்னுக்கு விலைக்கு வாங்கி 'எலவமுலை' (எலவமலை) கிராமத்தில் அணை, கால்வாய் மாதிரி அமைத்து 12 ஆண்டுகள் தெய்வ அருளால் தவமிருந்து அணையைக் கட்டிக் கால்வாயை வெட்டி முடித்தான். இப்பணி கி.பி. 1253-ஆம் ஆண்டு தொடங்கி 1265-ஆம் ஆண்டு முற்றுப் பெற்றது.

பட்டப் பெயர்

தமிழக அரசர்கள் தம் அதிகாரிகட்குக் கொடுக்கும் மிகப் பெரிய பட்டப் பெயர் காலிங்கராயன் என்பது. பாண்டியர் கல்வெட்டுகள் 'ஐயன் காலிங்கராயன்' என்று மரியாதையுடன் குறிக்கிறது. கச்சிராயன், காடவராயன், பல்லவராயன், வில்லவராயன் என்பன இதைப் போன்ற வேறு பெயர்கள்.

வீர சைவ மரபா?

காலிங்கராயனின் இயற்பெயர் லிங்கையன் ; தந்தை பெயர் நஞ்சையன் ; அவர்கள் வழிபட்ட ஒரு சிவாலயம் நஞ்சுண்டேசுவரர் கோயில். இவர்கள் வீர சைவ மரபைச் சேர்ந்திருக்கலாம் ; இது ஆய்வுக்குரியது.

முப்போகம் விளையும் முதல் வாய்க்கால்

ஒவ்வொரு ஆண்டும் ஜூன் மாதம் 16-ஆம் தேதி மாலை 6 மணிக்கு நீர்ப்பாசனத்திற்குத் தண்ணீர் அனுமதிக்கப்பட்டு ஏப்ரல் மாதம் 30-ஆம் தேதி மாலை 6 மணி வரை 10 1/2 மாதங்களுக்குக் காலிங்கராயன் கால்வாயில் தண்ணீர் விட வேண்டும் என்பது அரசு ஆணை.

(பொதுப்பணித் துறை ஆணை எண் 2647, நாள் : 02.11.1966)

இன்று பருவ மழை பொய்த்து விடுவதால் இவ்வாறு நடைபெற வாய்ப்பில்லை.

வனம் வயலாகும்

காவிரியோடு பவானியாறு கலக்கும் இடத்தருகே பவானியாறு மடங்கும் வண்ணம் வீரபாண்டியனின் அமைச்சன் கல்வியில் சிறந்த காலிங்கராயன் அமைத்த கால்வாயின் கழிவு தண்ணீர் கூட வனத்தை வயலாக்கும் என்று பாடுகிறார் குந்தாணி சாமிநாதக் கவிராயர்.

என்று திரைப்பொன்னி கூடுறு வானி இடைமடங்க
வெற்றி மிகுத்த அதிவீர பாண்டிய வேந்தமைச்சன்
கற்ற அறிவினன் காலிங்க ராயன்செய் கால்கழிநீர்
உற்ற வனத்தை உறுவயல் ஆக உயர்த்தியதே

என்பது அவர் பாடிய பாடல். அன்று காலிங்கராயன் கால்வாய் வனத்தை வயலாக்கியது.

(இன்று வயலை வனமாக்குவது போல நாம் கால்வாயை மாசுபடுத்தி விட்டோம் !)

முப்பெரும் அரிய செயல்கள்

சீதையைச் சிறை மீட்க இராமன் கடலை அடைத்துச் சேது சமுத்திர அணை உண்டாக்கியது முதல் அரிய செயல்!
காவிரி பெருகிய காலத்தில் காவிரிக்குக் கரை கட்டிய கரிகாலன் செயல் இரண்டாவது அரிய செயல் !

அதனை ஒத்த மூன்றாவது அரிய செயல் எது தெரியுமா? பூந்துறை நாடு வாழ பவானி ஆற்றை அடைத்துக் காலிங்கராயன் கட்டிய அணையும் வெட்டிய வாய்க்காலுமேயாகும் என்று ஒரு புலவர் பாடுகிறார் !

‘திரைகொண்ட வாரியை மாலடைத் தான்செழும் காவிரியை
உரைகொண்ட சோழன் முனாள் அடைத்தான்உலகு ஏழறிய
வரைகொண்ட பூந்துறை நன்னாடு வாழஅவ் வானிதனைக்
கரைகொண் டடைத்தவன் வெள்ளோடைச் சாத்தந்தை காலிங்கனே !

என்பது சிறப்புமிகு அப்பாடலாகும்.

காலிங்கராயன் கால்வாய் பற்றி வெளிநாட்டவர் குறிப்புகள்

1) ‘தொன்மையான அணையும், வாய்க்காலும் புத்திக் கூர்மையுடைய உள்ளூர்த் தலைவனால் செய்யப்பட்ட வியத்தகு செயல்’

(திப்புவிிற்கும், கிழக்கிந்தியக் கம்பெனிக்கும் சமரசம் ஏற்படுத்த முயன்ற கிறிஸ்டியன் ஃபெரெடரிக்ட் ஸ்வார்ட்ஸ் 7-8-1779 நாட்குறிப்பில்).

2) ‘தெய்வ கடைச்சத்துனாலே சர்ப்பம் போன போக்கில் வாக்கியாலும் வெட்டி வச்ச அணையும் கட்டி வச்ச காலிங்கராயன் என்கிறவர் காவடிக்கா நாட்டுக்கு மன்சுபுதாரனாயி ஊத்துக்குளி பானையக்காரர் என்று பட்டாபிஷேகம் செய்யப்பட்டது. நாளது வரைக்கும் காலிங்கராயன் அணை என்றும், காலிங்கராயன்வாக்கியால் என்றும் பேர் பிரசித்திப்படலாச்சது.’

(லெட்டினன்ட் காலனல் காலின் மெக்கன்சி

01.03.1798; Calinga Ray Gavunden Pattagar of Uotoocoolie in Malabar என்னும் ஆவணத்தில்)

3) ‘பவானியிலிருந்து புறப்பட்டு ஈரோட்டுக்குப் பக்கத்தில் ஓடுகிற காலிங்கராயன் கால்வாய் சிறந்த வேலைப்பாடுள்ளது. அதன் நீளம் 15 மணி பயண தூரம். காலிங்கராயன் செல்வமும், செல்வாக்கும் பெற்றவராக இருந்தார். இது 400 ஆண்டுகட்கு முற்பட்டது. அவரது குடும்பத்தினர் இதற்காக நிலங்கள் எதுவும் பெற்றுக் கொள்ளவில்லை. ஈரோட்டில் சிறு பாலத்தின் மேல் இந்த வாய்க்கால் ஓடுவது அருமையான வேலைப்பாடாக அமைந்துள்ளது’

(புக்கானன் 07.11.1800 ; தன் Journey from Madras through Mysore Canara and Malabar என்ற நூலில்)

4) ‘காலிங்கராயன் அணை கடல் மட்டத்திலிருந்து 534 அடி உயரம். நொய்யலில் காலிங்கராயன் கால்வாய் கலக்கும் இடம் கடல் மட்டத்திலிருந்து 412.48 அடி உயரம். இடையில் உள்ள தூரம் 32 மைல் ; ஆனால், கால்வாயோ 57 மைல் நீளம். மைலுக்கு 3.79 அடி தாழ்வாக கால்வாய் ஓடுகிறது. 1840 மதகுகள் இருப்பது மிக அதிகம்’

(ரெளட்டன், 1845)

5) ‘கால்வாய் முழுவதும் நேரடியாகவே வயலுக்குத் தண்ணீர் பாய்ச்சப் பல மதகுகள் உள்ளன. மதகுகளைக் குறைத்துக் கிளை வாய்க்கால்கள் அமைத்தால் இன்னும் ஏராளமான நிலங்களுக்கு நீர் பாய்ச்ச முடியும். இக்கால்வாயின் மிகப் பெரிய குறைபாடு அது மிகவும் பெரிதாக இருப்பதே’.

(ஹன்னன் 1860)

6) 'அணையிலிருந்து விடப்படும் தண்ணீர் பெரும் பகுதி வீணாகிறது. நொய்யலில் அணை கட்டிக் காலிங்கராயன் கால்வாயை அமராவதி வரை கொண்டு சென்றால் 13000 ஏக்கர் அதிகமாகப் பாசன வசதி பெறும்'.

(27.03.1872 அன்று இதற்காக ரூபாய் 8,71,000 செலவில் திட்டம் தயாரித்து அளித்தார் வெட்டர்பர்ன்)

7) 'தலை மதகிலேயே 20 அல்லது 30 ஏக்கர் பாய வேண்டிய நீர் வருகிறது. ஆனால், இரவும் பகலும் பாய்ந்து வளப்படுத்துவது 2 அல்லது 3 ஏக்கர்தான். மற்ற தண்ணீர் கழிவு நீராக வீணாகிறது. மதகுகள் சாதாரண கற்களாலும், மண்ணாலும் அமைக்கப்பட்டுச் சரங்கம் போல் உள்ளன. மதகுகள் சரியாக இல்லை'.

(அருண்டேல் 1880)

இன்னும் சர் ஆர்தர் காட்டன் (1850), மாண்ட் கோமரி (1838), மீடு பென்னிகுக் அடரி குழு (1876), மார்கன் (1883) ஆகியோர் காலிங்கராயன் அணை, கால்வாயைப் பார்வையிட்டுப் பல கருத்துக்களைக் கூறியுள்ளனர்.

காலிங்கராயன் அறப் பணிகள்

பவானியாற்றில் டணாய்க்கன் கோட்டைப் பகுதியில் காலிங்கராயன் அணை ஒன்று கட்டி கால்வாயும் வெட்டினார். அது 'லிங்கையன் அணை' என்று காலிங்கராயனின் இயற்பெயரால் வழங்கப்பட்டது. 1799-இல் மேக்ளியாட் அணையையும், கால்வாயையும் பழுது பார்த்தார். இப்போது இவை பவானிசாகர் அணையில் மூழ்கி விட்டது.

விசயமங்கலம், விதரியான திருச்சிற்றம்பல நல்லூர், வெள்ளோடு, கனகபுரம், எலத்தூர், சர்க்கார் பெரியபாளையம் ஆகிய இடங்களில் குளங்கள் வெட்டினார் ; சிலவற்றைப் பழுது பார்த்தார்.

வெள்ளோடு, திங்கனூர், கவுண்டச்சிபாளையம், ஊத்துக்குளி, போன்ற பல இடங்களில் கோயில்களைக் கட்டினார். மானியங்கள் பல அளித்தார் ; பூசைகள் நடத்த ஏற்பாடு செய்தார். திருச்செங்கோட்டிற்குக் கொடை பல அளித்தார்.

கச்சிராய நல்லூர், வெள்ளிரவெளி, எலவமலை, காலிங்கராயன்பாளையம், ஊத்துக்குளி போன்ற பல ஊர்களை உருவாக்கினார்.

கோயில் நிலங்களை உழுது மேல்வாரம் கொடுக்காதவர்கள் வீட்டில் கோயில் அதிகாரிகள் மண்கலம் தகர்த்து வெண்கலம் பறித்துக் கொள்வர் (ஜப்தி). காலிங்கராயர் வெண்கலம் பறிக்கும்போது மண்கலம் தந்து வெண்கலம் பறிக்குமாறு ஆணையிட்டார்.

தெய்வமானான்

காலிங்கராயன் அணைத்தோப்பில் காலிங்கராயனுக்குக் கோயில் அமைத்து மக்கள் வழிபட்டனர். தலை மதகிலும் உருவம் அமைக்கப்பட்டது. வமிசாவளி, ஐயனாரப்பன் பள்ளு நூலில் இதைப் பற்றிய குறிப்பு வருகிறது. வருஷப் பிரதியும் உற்சவம் நடைபெற்றுள்ளது.

நதிகள் இணைப்புக்கு முன்னோடி

காலிங்கராயன் கால்வாய் நீர் கடைசியாக நொய்யலில் கலக்கிறது. அந்த இடத்தில் அணை கட்டி அமராவதி வரை கால்வாய் வெட்டிக் காலிங்கராயன் முனைந்துள்ளார். அத்திப்பாளையம் அருகே நொய்யலில் அவர் கட்டிய அணை உடைந்து கிடக்கிறது. 'ஓட்டை அணை' எனப் பெயர் வழங்கப்படுகிறது. அங்கிருந்து அமராவதி வரை கால்வாய் வெட்டிய அடையாளம் இன்னும் காணப்படுகிறது.

ஊத்துக்குளியின் உயர் எல்லைகள்

பொள்ளாச்சி ஜமீன் ஊத்துக்குளியில் காலிங்கராயன் தம் பாளையப்பட்டை நிர்வாகம் செய்யும்போது அதன் எல்லைகளை ஓர் ஆவணம் கூறுகிறது.

எல்லைப்பள்ளம்

மணியாறு கம்பளத் துறை

ஊத்துக்குளி பாளையப்பட்டு

தாளக்கரைப் பள்ளம்

பாலாறு

(கிழக்கு மேற்கு 4 காதம் ; தெற்கு வடக்கு 2 காதம்)

வ
மே — கி
தெ

சாத்தந்தைக்குப் பாராட்டு

காலிங்கராயன் செயலால் கொங்கு வேளாளரில் சாத்தந்தை குலமே மிகவும் மக்களால் சிறப்பிக்கப்பட்டது. சாத்தந்தை குலம்

'வானி நதியைக் கொண்டு

வாய்க்கால் ஐங்காத வழி

தானுயர்வாய்க் கொண்டுபோய்

தாடைத்தும் மெய்க்குலம்'

'வானிதனில் அணை கண்ட

சாத்தந்தை மேரு'

என புதுநகர் நல்லணவேள் காதல், வெள்ளோடு பெரியண்ணன் குறவஞ்சி ஆகியவற்றில் பாராட்டப்படுகிறது.

உதவியோர்க்குச் சலுகை

அணை கட்டவும், கால்வாய் வெட்டவும், மதகுகள் அமைக்கவும் கம்மாள் எண்படும் ஆசாரி குலப் பெருமக்கள் பேருதவி புரிந்தனர்.

அவர்கட்குக் காலுக்குச் செருப்பு அணியவும், வீடுகளுக்குக் காரை பூசவும், நன்மை தீமைக்கு வாத்தியம் வாசிக்கவும் இருந்த தடையைக் காளிங்கராயன் நீக்கினார்.

நன்றி மறவாச் செயல்

அணை அருகேயுள்ள ஊர் காலிங்கராயன்பாளையம். 12 ஆண்டுகள் முடி வளர்த்து சபதம் கூறி அணை, கால்வாய்ப் பணியை முடித்தான். பணி முடிந்து அசதியில் தூங்கவே தூக்கம் கலையாமல் முடியை நாவிதர் மழித்து வணங்கி நின்றார். அவர் செயலை மெச்சி காலிங்கராயன்பாளையத்துக்கு நாசவன்பாளையம் என்று பெயரிட்டார். இன்றும் காலிங்கராயன்பாளையம் மேட்டுநாசவன்பாளையம், அணை நாசவன்பாளையம் என்ற இரு வருவாய்க் கிராமமாக உள்ளது.

காலிங்கராயர் தெரு

கோவையில் ஒரு முக்கியமான தெரு காலிங்கராயர் பெயர் பெற்று விளங்குகிறது. ஊத்துக்குளி பாளையப்பட்டில் 33-ஆம் பாளையக்காரராக விளங்கிய முத்துராமசாமிக் காளிங்கராயர் (1864-1931) பெயரால் அத்தெரு பெயர் பெற்றது.

இவர் 19, 20-08-1917இல் நடைபெற்ற பிராமணரல்லாதார் மாநாட்டின் (Non-Brahmin Conference) வரவேற்புக் குழுத் தலைவர். தென்னிந்திய நல உரிமைச் சங்கத்தின் (South Indian Liberal Federation) மிக முக்கியமான உறுப்பினர். சென்னை மாகாண ஜமீன்தாரர்கள் - நிலக்கிழார்கள் சங்கத்தின் (Madras Zamindars and Landlords Association) துணைத் தலைவர். இவர் பொதுப் பணிகட்காக இந்திய அரசு இவருக்கு 1913இல் 'திவான் பகதூர்' பட்டம் வழங்கியது. இவரது மகளுக்கும், சமத்தூர் இளைய ஜமீன்தாரருக்கும் 1901-இல் திருமணம் சிறப்பாக நடைபெற்றது.

வாழையடி வாழை

34-ஆம் பாளையக்காரர் அகத்தூர் முத்துக்கிருஷ்ணசாமிக் காலிங்கராயர் முதல் உலகப் போரின் போது படைக்கு ஆட்கள் சேர்ப்பதில் பேருதவி புரிந்தார். கௌரவ நீதிபதியாக இருந்தார். படையில் மிக உயர்ந்த பதவிக்கு ஆளுநரால் அழைக்கப்பட்டார்; மறுத்து விட்டார். 10.12.1919; 03.08.1920ல் இந்திய அரசுச் செயலாளரால் பாராட்டப் பெற்றார்.

35-ஆம் பாளையக்காரர் அகத்தூர் முத்து ராமசாமிக் காலிங்கராயர் 09.04.1918இல் பிறந்தார். 13.04.1936இல் பாளையக்காரர் ஆனார். சமூக சீர்திருத்தம், பொதுமைக் கொள்கையில் மிகுந்த ஈடுபாடு கொண்டவர். அரசியல் இயக்கங்கட்கு வழிகாட்டியாக இருந்தார். அஞ்சாமை, ஆற்றல், பேரறிவு மிக்க இவர் கோவையில் அறிஞர் அண்ணா சிலை நிறுவலுவலில் பெரும் பங்காற்றினார். அண்ணா நினைவாகப் பல நிறுவனங்கள் நிறுவ முயன்று வருகையில் 20.11.1966 அன்று மறைந்தார். 36-ஆம் பாளையக்காரர்கள் ஆகிய காலிங்கராயர்கள் தற்போது நம்மிடையே உள்ளனர்.

(காலிங்கராயன் பற்றிய மேற்கண்ட வரலாற்றுக் குறிப்புக்கள் 08.07.1987இல் புலவர் செ. இராசு தொகுத்து வெளியிட்ட 'காலிங்கராயன் கால்வாய்' என்ற நூலிலிருந்து தொகுக்கப்பட்டவை.)

அருட்செல்வர் டாக்டர். நா. மகாலிங்கம் அவர்களின் அன்பு அரவணைப்பில்

கொங்கு வள்ளல் பெருமக்கள் துணையுடன்

கொங்கு ஆய்வறிஞர்கள் வழிகாட்டுதலில்

ஈரோட்டில் உதயமாகிறது

'கொங்கு ஆய்வு மையம்'

'கொங்கு ஆய்வு மைய அறக்கட்டளை'

கொங்கு இலக்கியம், வரலாறு, கல்வெட்டு, செப்பேடு, தொல்பொருள் ஓலைச் சுவடிகள் தொகுப்பு - பாதுகாப்பு - ஆய்வு - நூல்கள் வெளியீடு ஆகிய பணிகளை இவ்வமைப்பு மேற்கொள்ளும்.

தொடர்புக்கு :

'செவாலியர்'

கொங்கு. என். கொளந்தசாமி,
எச்-105, பெரியார் நகர், ஈரோடு - 638 001.
தொலைபேசி : (0424) - 2257810,
98427-43535.

புலவர் செ. இராசு. எம்.ஏ., பிஎச்.டி.,
64/5, டிபிஜி காம்ப்ளெக்ஸ்,
புதிய ஆசிரியர் குடியிருப்பு அருகில்,
ஈரோடு - 638 011.
தொலைபேசி : (0424) - 5501554